

20 ta' Frar, 1996

Imhallfin:-

S.T.O. Joseph Said Pullicino B.A. (Hons.), LL.D. - President
Onor. Carmel A. Agius B.A., LL.D.
Onor. Vincent Degaetano LL.D.

Fedele Dalli

versus

Coronato Sare'

Ritrattazzjoni - Applikazzjoni Hażina tal-Liġi - Żball

Hemm lok ghal ritrattazzjoni jekk is-sentenza tkun applikat il-liġi hażin. Jitqies li kien hemm applikazzjoni hażina tal-liġi fil-każ biss li d-deċiżjoni, meta l-fatt kien tassew kif stabbilit fis-sentenza attakkata, ma tkunx skond il-liġi, basta li l-kwistjoni ma tkunx dwar interpretazzjoni ta' liġi li fuqha l-Qorti espressament tat deċiżjoni. U jkun hemm lok ghar-ritrattazzjoni jekk jirriżulta li l-Qorti tkun applikat il-liġi l-hażina għall-fatti kif pruvati u mhux jekk tapplika l-liġi, applikabbli għal dawk il-fatti, hażin.

Hemm lok ukoll ghar-ritrattazzjoni fejn is-sentenza kienet l-effett ta' żball li jidher mill-atti jew mid-dokumenti tal-kawża. Jitqies li hemm żball fil-każ li deċiżjoni tkun ibbażata fuq supposizzjonijiet ta' xi fatt li l-verita' tiegħu tkun bla ebda dubbju eskluża jew fuq is-supposizzjonijiet li ma jeżistix xi fatt li l-verita' tiegħu tkun stabbilita posittivament, basta li l-każ ta' wiehed u l-iehor il-fatt ma jkunx punt ikkontestat illi jkun gie deċiż bis-sentenza.

Il-Qorti:-

Din hi kawża ta' ritrattazzjoni ta' kawża deciża sa issa in parte mill-Qorti ta' l-Appell, li ċaħdet l-ewwel aggravju ta' l-appellant li sentenza mogħtija mill-Prim'Awla tal-Qorti Ċivili kienet nulla u bla effett fil-liġi għax ingħatat in vjolazzjoni tal-prinċipju *audi alteram partem*;

Omissis;

Il-Qorti eżaminat sewwa l-atti tal-kawża li tagħha qed tintalab ir-ritrattazzjoni biex tistabbilixxi qabel xejn jekk jokkorru l-elementi meħtieġa biex jiġi awtorizzat is-smiġħ mill-ġdid tal-kawża. Il-Qorti waslet għall-konklużjoni li dawn l-elementi ma jirriżultawx inkwantu r-ritrattant qiegħed jinvoka s-sub-inċiż (e) u (1) ta' l-artikolu 811 tal-Kap. 12. Jidher infatti li l-appellant li qiegħed jittanta jutilizza dan ir-rimedju straordinajru li tagħti l-liġi biex jiġu rettifikati ingustizzji palesi halli jkollu l-każ tiegħu rivedut minn Qorti tat-Tielet Grad li, kif hu risaput, mhuwiex rikonoxxut u permess fis-sistema ġuridiku nostran;

L-artikolu 811 sub-inċiż (e) - Dan jistabbilixxi illi hemm lok għal ritrattazzjoni jekk is-sentenza tkun applikat il-liġi hażin. Għall-finijiet ta' dan il-paragrafu jitqies li kien hemm applikazzjoni hażina tal-liġi **fil-każ biss** li d-deċiżjoni, **meta l-fatt kien tassew kif stabbilit fis-sentenza attakkata**, ma tkunx skond il-liġi, **basta** li l-kwistjoni ma tkunx dwar interpretazzjoni ta' liġi li fuqha l-Qorti espressament tat deċiżjoni;

Hu stabbilit illi jkun hemm lok għar-ritrattazzjoni taht dan is-sub-inċiż jekk jirriżulta li l-Qorti tkun applikat il-liġi l-hażina għall-

fatti kif pruvati u mhux jekk tapplika l-ligi applikabbli ghal dawk il-fatti hazin. “L-ipotesi ta’ applikazzjoni hazina tal-ligi tikkonkreta ruhha meta jkun hemm vjolazzjoni manifesta ta’ ligi espressa u cara u mhux soggetta ghall-interpretazzjoni, razjoncinji jew argumenti. (Aquilina vs Aquilina, Vol. XLII, P.I, p. 227; Azzopardi vs Gerada, Vol. VII, p. 526; Camilleri vs Bezzina, Vol. XXIII, P.I, p. 264; Wismayer vs Wismayer, Vol. XXIX, P.I, p.795; Xuereb vs Xuereb, deciza minn din il-Qorti fl-20 ta’ Jannar, 1992, Micallef vs Pavia, deciza minn din il-Qorti fl-1994). Hu proprju ghalhekk illi f’dawn il-każijiet il-ligi tesigi espressament illi r-ritrattant ghandu jindika fil-petizzjoni tieghu liema artikolu tal-ligi kellu jigi fil-fehma tieghu applikat mill-Qorti li ppronunzjat is-sentenza mpunjata (artikolu 816 tal-Kap. 12). Dan l-ewwel rekwiżit basilari l-appellant naqas li jissodisfa mhux ghax ma riedx hekk jaghmel imma ghax fil-verita’ ma setghax;

Difatti l-appellant qed jitlob li tigi ritrattata decizjoni in parte mill-Qorti ta’ l-Appell li cahdet sottomissjoni tieghu li sentenza moghtija minn Qorti ta’ l-ewwel grad kienet nulla ghax dik il-Qorti pprocediet biex taghti decizjoni fuq il-meritu kollu meta l-kawza kienet giet differita ghas-sentenza biss fuq aspekk preliminari u parzjali tal-vertenza. Quddiem il-Qorti ta’ l-Appell l-aggravju ta’ l-appellant kien li l-Ewwel Qorti naqset li taghtih smigh xieraq. Ma hemm l-ebda kwistjoni dwar il-fatti kif graw. Kien hemm biss nuqqas ta’ qbil fuq x’kienu jfissru dawk il-fatti. L-appellant issottometta illi s-sentenza fuq il-meritu kienet rizultat ta’ zball naxxenti mill-atti processwali tal-kawza stess. Hu jissottometti illi:

“Il-Qorti ta’ l-Appell ukoll segwit lill-esponent (l-appellant) fl-intraççar tal-fatti kif esposti u ukoll emmnet lill-avukat ta’ l-esponent fix-xhieda tieghu. Pero’ il-Qorti ta’ l-Appell ikkonkludiet

li l-avukat ta' l-esponent seta' fehem hazin x'kellha f'rasha l-Ewwel Qorti u caħdet l-aggravju tan-nullita' fuq daqshekk”;

Ir-ritrattant qed jitlob li l-kawża giet ritrattata ghaliex il-Qorti ta' l-Appell fehmet li l-fatti kif graw ifissru mod u mhux mod iehor. Qieghed allura jikkontesta razoncinju tal-Qorti li jsostni li hu żbaljat u li kellu infatti jwassalha fuq dawk l-istess fatti għall-konklużjoni opposta. Konklużjoni skond hu inkontestabbli u toħroġ mill-atti. Ovvjament ir-ritrattant mhux jikkontesta li l-Qorti applikat il-ligi il-hazina, imma qed jikkontesta l-interpretazzjoni li tat il-Qorti ta' l-Appell għall-fatti quddiemha u li wasslitha għad-deċiżjoni - skond l-appellant skorretta - illi l-proċeduri quddiem l-Ewwel Qorti kienu ritwali u korretti. Interpretazzjoni li konsegwentement waslet lill-Qorti ta' l-Appell għall-konklużjoni li ma kien hemm l-ebda vjolazzjoni tad-dritt tal-parti li tinstema'. Hu ċar - u dan hu ammess mill-istess appellant - illi l-ligi applikabbli kienet il-prinċipju bażilari ta' l-*audi alteram partem*. Dan hu l-prinċipju li l-Qorti ta' l-Appell ikkunsidrat u applikat b'eżitu negattiv għar-ritrattant. Dan is-sub-inciż ta' l-artikolu 811 tal-Kap. 12 mhux allura applikabbli;

L-artikolu 811 sub-inciż (1): Dan jagħti lok għar-ritrattazzjoni fejn is-sentenza kienet l-effett ta' żball li jidher mill-atti jew mid-dokumenti tal-kawża. Għall-fini ta' dan il-paragrafu jitqies li hemm żball fil-każ li deċiżjoni tkun ibbażata fuq suppożizzjonijiet ta' xi fatt li l-verita' tiegħu tkun bla ebda dubbju eskluża jew fuq is-suppożizzjonijiet li ma jeżistix xi fatt li l-verita' tiegħu tkun stabbilita posittivament, basta li l-każ ta' wiehed u l-ieħor, il-fatt ma jkunx punt ikkontestat illi jkun gie deċiż bis-sentenza. Dan is-sub-inciż jikkomplimenta s-sub-inciż l-ieħor (c). Filwaqt li dan l-aħħar sub-inciż jipprevedi u jipprovdi għal ritrattazzjoni fuq żball ta' ligi, ta' l-ewwel jipprevedi u jipprovdi

għal ritrattazzjoni fil-każ ta' żball ta' fatt. Iż-żewġ sub-inċiżi huma redatti bl-istess dicitura, isegwu l-istess hsieb u jimponu l-istess restrizzjonijiet bl-applikazzjoni tagħhom biex jassiguraw illi r-rimedju ta' ritrattazzjoni jkun wieħed verament ta' natura eċċezzjonali u li dan ma jiġix abbużat biex jipprovdí forma ta' Qorti oħra ta' reviżjoni. L-interpretazzjoni restrittiva mogħtija mill-gurisprudenza fuq citata li sewwa tiddefinixxi u tillimita l-parametri ta' dan ir-rimedju fil-każ ta' żball ta' ligi għandha għalhekk tiġi applikata ukoll *mutatis mutandis* fejn hu allegat żball ta' fatt;

Issa fil-każ in eżami il-Qorti ma tarax fejn hu l-iżball ta' fatt li jista' jagħti lok għal ritrattazzjoni. Irid jinżamm ferm illi r-rimedju ta' ritrattazzjoni jirreferi f'dan il-każ għal proċedura fl-istadju ta' l-appell u huwa f'dan l-istadju li għandu jiġi identifikat l-iżball ta' fatt li allegatament jagħti lok għal dan ir-rimedju. Jirriżulta illi l-iżball ta' fatt li fuqu hi mibnija din il-parti tal-petizzjoni għar-ritrattazzjoni tirreferi għal dak li gara quddiem l-Ewwel Qorti u li diġa` ġew ikkunsidrati mill-Qorti ta' l-Appell li ddeċidiet dwarha;

Ir-ritrattant infatti jgħid li: “il-Qorti ta' l-Appell kellha quddiemha serje ta' fatti li huma innegabbli u li minnhom din l-istess Qorti kellha tikkonkludi jekk is-sentenza ta' l-Ewwel Qorti marritx oltre dak li kien miftiehem bejnha u bejn il-partijiet”. Wara li elenka dawn il-fatti jsostni illi “s-sentenza ta' l-Ewwel Qorti fuq il-meritu kienet riżultat ta' żball naxxenti mill-atti proċesswali tal-kawża stess”, u r-ritrattant jissottometti illi l-Qorti ta' l-Appell qieset dawn ir-riżultanzi kollha. Apprezzathom iżda ddeċidiet billi ċaħdet l-aggravju għaliex fil-fehma tagħha “l-avukat ta' l-appellant seta' fehem hażin x'kellha f'rasha l-Ewwel Qorti”;

Dan kollu juri li *ex admissis* ir-ritrattant bl-ebda mod ma kien

qed jallega illi l-Qorti ta' l-Appell hadet xi żball ta' fatt fit-terminu tas-sub-inciż (1) ta' l-artikolu 811 li jintitolah għal rimedju ta' ritrattazzjoni. Hu stess jispeċifika l-aggravju tiegħu hekk: "Il-fatti **kif esposti** qatt ma setgħu jwasslu lill-Qorti ta' l-Appell għal din il-konklużjoni". Jaċċetta allura li l-fatti ma kinux żbaljati; kienet se *mai* l-interpretazzjoni tagħhom mill-Qorti ta' l-Appell li kienet żbaljata. Dan fih innifsu jeskludi r-rimedju ta' ritrattazzjoni;

Għal dawn il-motivi l-Qorti tiddeċidi billi tiċċad it-talba tal-konvenut ritrattant li s-sentenza in parte tal-Qorti ta' l-Appell tal-15 ta' Jannar, 1992 tiġi ritrattata, bl-ispejjeż kontra tiegħu. Tordna li l-atti jiġu rimessi lill-Prim'Awla tal-Qorti Ċivili għal kontinwazzjoni.
